

9th August 1963]

பொழுது, பார்லிமெண்டு மன்றத்தின் உறுப்பினர்கள் சிலரிடத்தில் கூட இதைப்பற்றி பேசிக் கொண்டிருந்தேன். என்னுடைய அபிப்பிராயத்தை வந்தவர்களிடத்தில் தெரிவித்தேன்.

திரு. மு. கருணாநிதி : டெல்லியிலிருந்து எதுவும் தாக்கீது வராமலே, மற்ற மாநிலங்களை முந்திக் கொண்டு அவசர, அவசியமாகத் தன்னுடைய அபிப்பிராயத்தை அமைச்சர் அவர்கள் அங்கு தெரிவிக்கவேண்டிய நிலைமை ஏன் ஏற்பட்டது?

கனம் திரு. எம். பக்தவத்சலம் : அபிப்பிராயம் கேட்டார்கள், சொன்னேன். நாட்டைப் பிரிப்பதற்குக் கூட பேச்சுரிமை வேண்டும், கருத்துரிமை வேண்டும் என்று கேட்கக்கூடியவர்கள் அபிப்பிராயம் தெரிவிப்பதைத் தவறு என்று சொல்லக் கூடாது. ஆனால், அதைப்பற்றி கனம் அங்கத்தினர்களும், கனம் எதிர்க்கட்சி துணைத்தலைவர் அவர்களும் விமர்சனம் செய்து கொள்ளலாம். அப்படித்தான் இந்தக் கேள்வியினால் அவர்கள் செய்வது.

திரு. கே. ஏ. மதியழகன் : அமைச்சர் அவர்கள் அபிப்பிராயம் தெரிவிப்பது தவறு என்பது அல்ல. ஆனால் ஆட்சி மொழி சம்பந்தமாக மற்ற நேரங்களிலெல்லாம் எல்லாக் கட்சிகளையும் கலந்து கொண்டு, ஆட்சி மொழிக் கமிஷனிடம் கூட நாம் இந்த மாநிலத்தின் சார்பிலே ஒரே அபிப்பிராயமாகச் சொன்னோம். அப்படியிருக்கும்பொழுது இதற்கு ஏன் அவசியம் ஏற்பட்டது?

கனம் திரு. எம். பக்தவத்சலம் : அவசியம் ஒன்றுமில்லை. எல்லாக் கட்சித் தலைவர்களையும் கலந்து கொண்டு, கட்சி உறுப்பினர்களையும் கலந்து கொண்டு முன்பு இந்த மன்றத்தில் ஒரு அபிப்பிராயம் திரட்டப்பட்டது. நேற்று அதே கருத்தைத்தான் நான் தெரிவித்திருக்கிறேன். அந்த முடிவுக்கேற்றவாறு இந்த மசோதா அமைந்திருக்கிறது என்பது என்னுடைய அபிப்பிராயம். அந்த அபிப்பிராயத்தைத்தான் நேற்று இந்த மன்றத்தில் தெரிவித்திருக்கிறேன்.

திரு. இராம. அரங்கண்ணல் : நிதி அமைச்சர் அவர்கள் தெரிவித்த கருத்தை மத்திய உள்ளுறை அமைச்சர் திரு. லால்பகதூர் சாஸ்திரி அவர்கள் தனக்குச் சாதகமாகப் பயன்படுத்திக் கொண்டார் என்பது உண்மையா?

கனம் திரு. எம். பக்தவத்சலம் : அதைப்பற்றி பார்லிமெண்டில் உறுப்பினர் யாராவது கனம் லால்பகதூர் சாஸ்திரி அவர்களைக் கேட்கலாம்.

பால்பேரிங் தொழிற்சாலை

* 70 கேள்வி.—**திரு. எஸ். ஜே. ராமசாமி :** கனம் கைத்தொழில் அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) அரக்கோணத்தில் பால்பேரிங் தொழிற்சாலை எப்போது நிறுவப்படும்?

(இ) தனியார் துறையிலா, சர்க்கார் துறையிலா?

[9th August 1963]

கனம் திரு. ஆர். வெங்கட்டராமன் : (அ) & (இ) அரசுகோணத்தில் தனியார் துறையில் ஒரு ball bearing உற்பத்திசாலை நிறுவ 1961-ம் வருடத்தில் லைசென்ஸ் கொடுக்கப்பட்டது. ஆனால் இத் தொழிற்சாலைக்குத் தக்க அயல்நாட்டுத் தொழில் துணுக்க உதவி கிடைக்காத காரணத்தால் இத் திட்டம் கைவிடப்பட்டது.

திரு. எஸ். ஜே. ராமசாமி : தலைவர் அவர்களே, அயல் நாட்டிலிருந்து அதற்கு வேண்டிய உதவிகள் சரியாகக் கிடைக்கவில்லை என்பதினால் இந்தத் தொழிற்சாலை நிறுத்தப்பட்டது என்று அமைச்சர் அவர்கள் கூறினார்கள். வேறு எந்தக் கம்பெனியாவது உதவி அளிக்க முன்வந்தால் பால் பேரிங் தொழிற்சாலை நிறுவுவதற்குச் சர்க்கார் உத்தேசிக்குமா?

கனம் திரு. ஆர். வெங்கட்டராமன் : இதற்கு வழிமுறைகள் இருக்கின்றன. லைசென்ஸிங் கமிட்டிக்கு அப்ளிகேஷன் போட்டால், அதை மத்திய சர்க்கார் லைசென்ஸிங் கமிட்டி பரிசீலனை செய்வார்கள்.

திரு. ர. ஜீவரத்னம் : கனம் தலைவர் அவர்களே, வட ஆற்காடு ஜில்லாவைப்போன்ற தொழில் நிலையில் மிகவும் பிற்போக்காக உள்ள ஜில்லாவில் சர்க்கார் முன்வந்து, அதற்கு வேண்டிய வசதிகளெல்லாம் கிடைக்கச் செய்து தொழிற்சாலை ஆரம்பிக்கப்படுவதற்கு உதவி செய்யுமா?

கனம் திரு. ஆர். வெங்கட்டராமன் : இது சர்க்கார் துறையிலே நிறுவுகிற தொழிற்சாலை அல்ல. தனியார் துறையில் தொழிற்சாலை ஆரம்பிப்பதற்கு அவர்கள் என்ன உதவி கோரி இருந்தாலும் சர்க்காரிலிருந்து அதற்கு உதவி செய்திருக்கிறோம். அவர்கள் 'ஃபாரின் கொலாபரேஷன்' கிடைக்கவில்லை என்ற காரணத்திற்காக விட்டு விட்டதாகத் தெரிவித்திருக்கிறார்கள்.

திரு. கே. பி. பழனிசாமி : கோவையிலிருந்து தனியார் துறையில் ஒரு பால்பேரிங் கம்பெனிக்கு சாங்ஷன் கேட்டிருந்தார்கள். அது எந்த நிலையில் இருக்கிறது?

கனம் திரு. ஆர். வெங்கட்டராமன் : முயற்சி நடந்து கொண்டிருக்கிறது.

இரும்புத் தாது

* 71 கேள்வி.—**திரு. நா. ப. செங்கோட்டுவேலு :** கனம் கைத் தொழில் அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) இராசிபுரம் வட்டம் சிங்கிலியன் கோம்பை என்னும் கிராமத்தில் இரும்புத் தாது கிடைப்பதாகக் கண்டுபிடிக்கப்பட்டிருப்பது உண்மையா?

(இ) ஆமெனில், என்ன நடவடிக்கை எடுக்கப்பட்டது?